

Fai 'e Lucy Stevenson Ewell  
(Makatu'unga 'i ha talanoa mo'oní)

*Na'e hoko 'a e talanoa ko 'ení 'i Netaleni.*

Na'e fakaava hake 'e Maile 'ene puha siuelí ke sio ki he'ene ngaahi fo'i maka faka'ofó'ofá. Na'á ne to'o taha taha hake kinautolu 'o puke 'i hono nimá. Na'á ne to'o hake 'a e fo'i maka lanu kulokulá, lanu matá, pea mo e lanu hinehiná.

Na'e tukituki mai 'ene kui fefiné 'i he matapā 'o e lokí. "Kuó ke maau ke ta 'alu?"

"Io!" Na'e fa'o fakafoki fakalelei 'e Maile 'a e ngaahi fo'i maká ki he'ene puhá.

Na'e 'ave 'e he Kui Fefiné 'a Maile ki he laipelí. Ka na'e 'ikai koe'uhí ke sio pē ki he ngaahi tohí. Na'e faka'alí'ali ai ha fo'i maka makehe! Na'e fiefia 'a Maile.

'I he a'u 'ena pasí ki he laipelí, na'e hū atu 'a Maile mo 'ene Kui Fefiné ki loto. Na'á na mamata ki ha ngaahi tēpile lahi 'o ha ngaahi maka faka'ofó'ofa. Na'e ngingila mo hamolemole ha ni'ihi. Na'e faka'ofa ha ngaahi fuo 'e ni'ihi.

# Ko e Maka Lanu Ngingilá Vāletí

*Kapau na'á ne tala 'a e mo'oní, te ne 'ita nai kiate ia?*



"Sio mai ki he fo'i maka ko 'ení!"

Na'e tuhu 'ene Kui Fefiné ki ha fo'i maka kilisitala lahi. Na'e 'i ai ha fanga ki'i matatōtao lanu pulū na'e tupu mei ai.

Na'e 'i ai ha tēpile 'e taha na'e lahi ai ha fanga ki'i fo'i maka fuopotopoto. Na'e sio 'a Maile ki he ngaahi lanú kotoa. Na'e 'i he ngata'angá ha fo'i maka lanu vāletí, na'e fōs'i'i, ngingila pea hamolemole.

Na'e fakakaukau 'a Maile, 'Oku te'eki ke 'i ai ha'aku fo'i maka lanu vāletí. 'E lelei ia ka tānaki ki he toenga 'o 'ene ngaahi maká.

Na'e siosio takai holo 'a Maile. Na'e 'i ha tēpile 'e taha 'a 'ene Kui Fefiné. Na'e 'ikai ha taha 'e ofi mai. Pea he 'ikai fakatokanga'i 'e ha taha ia 'oku puli 'a e ki'i fo'i maka si'isi'i ko 'ení, ko ia?

Na'e to'o hake 'e Maile 'a e fo'i maká pea ne fa'o ia ki hono kató.

'I he pō ko iá, hili hono fa'o fakalelei 'e Maile 'a e fo'i maka lanu vāletí ki he'ene puha siuelí, na'á ne tokoto ki hono mohengá.

"Okú ke maau ki he taimi talanoá?" Na'e tangutu hifo 'ene tangata'eikí 'i he funga mohengá 'o fakaava 'a e makasini *Ko e Kaume'á*.

Na'e fusi hake 'e Maile hono kafú pea ne fakafanongo. Na'e fekau'aki 'a e talanoá mo ha ki'i tamasi'i na'e fakatomala hili ha'ane fai ha fili hala.

'I he lolotonga e lau 'ene tangata'eikí, na'e ongo'i 'e Maile 'oku tokotokakovi hono keté. Na'á ne mafuli 'o fakatafa, hili iá pea fo'ohifo 'i hono piló. Ka na'e 'ikai ke ne fiemālie. Pea na'e 'ikai ke ne lava 'o ta'ofi 'ene fakakaukau ki he fo'i maka lanu vāletí.

Na'e faka'osi 'e he Tangata'eikí 'a e talanoá. "Okú ke SAI pē?"

Na'e 'ikai 'ilo 'e Maile 'a e me'a ke ne faí. Kapau te ne talaange ki he'ene tangata'eikí, mahalo 'e 'ita. Kae mahalo te ne 'ilo'i 'a e founga ke tokoni aí.

Na'e tu'u māmālie hake 'a Maile mei hono mohengá 'o to'o hake 'a e fo'i maka lanu vāletí mei he'ene loto puhá. "Na'á ku to'o 'eni mei he laipelí 'i he 'ahó ni." Na'e tafe 'a e lo'imatá mei he fofonga 'o Mailé. "Fakamolemole."

Na'e fā'ofua ange 'ene Tangata'eikí kiate ia. "Oku SAI ma'u pē ke ke talamai 'a e mo'oní kiate au. 'Oku ou fiefia 'i ho'o ma'u 'a e lototo'a ke faitotonú."

Na'e kamata ke ongo'i fiemālie ange 'a Maile. Na'e 'ikai ke 'ita 'ene Tangata'eikí!



Na'á ne pehē ange, "Pea koe'uhí ko Sīsū, te tau lava 'o fakatomala. Hangē pē ko e talanoá. Fēfē kapau te ta fakafoki 'a e fo'i maká ki he laipelí?"

Na'e kuikuinini 'a Maile. "Ikai! Te nau 'ita kinautolu."

Na'e hili atu 'e he Tangata'eikí hono nima 'e taha 'i hono umá. "Mahalo pē te nau 'ita si'isi'i. Ka 'oku ou tui te nau fiefia 'i ho'o fakafoki ange iá. Pea te ne 'ai koe ke ke ongo'i lelei ange foki.

Na'e mihi'i lahi 'e Maile 'ene mānavá pea ne kamokamo ange. "SAI."

Na'e to'o hake 'e Maile ha la'ipepa pea kamata ke ne fai ha tohi. Na'á ne tohi 'o pehē, "Oku ou kole fakamolemole atu 'i he'eku to'o 'eni. Pehē ange mai na'e 'ikai ke u fai ia. 'Oku ou loto ke fai 'a e me'a 'oku totonú."

Na'á ne fa'o 'a e tohí ki ha sila. Na'á ne fa'o leva mo e ki'i fo'i maka lanu vāletí ki loto.

Na'e talaange 'e he Tangata'eikí, "Te ta fakafoki 'eni 'apongipongi. 'Okú ke ongo'i fēfē 'i he taimí ni?"

Na'e pehē ange 'e Maile, "Sai ange. Ko e me'a pē 'e taha 'oku fiema'u ke u faí."

Na'e tū'ulutui 'a Maile 'i hono ve'e mohengá 'o lotu. Na'á ne pehē ange, "Oku ou kole fakamolemole atu 'i he'eku to'o 'a e fo'i maká. He 'ikai ke u toe kaiha'a. Fakamālō atu 'i Ho'o tokoni'i au ke u lototo'a mo faitotonú."

'I he foki 'a Maile ki hono mohengá, na'á ne ongo'i nonga. Te ne fakatonutonu 'a e ngaahi me'a 'apongipongi. Pea na'á ne 'ilo'i 'e tokoni'i ia 'e he Tamai Hēvaní mo Sīsū. Koe'uhí ko Kinaua, 'e LELEI 'a e me'a kotoa pē. ●

NGAAHI TĀ FAKATĀTĀ 'A KATIE REVISE